



PRIM'AWLA TAL-QORTI ĊIVILI
IMHALLEF
ONOR. CHRISTIAN FALZON SCERRI

Rikors Nru: 694/2021

DAVID AGIUS

VS.

L-AVUKAT DR. PIO VALLETTA BHALA TRUSTEE TAR-RIKORRENTI DAVID AGIUS U TAS-SOĊJETÀ ALISON INVESTMENTS LIMITED

Il-Qorti:

1. Dan huwa digriet *in camera* li qed jingħata skont l-ewwel **proviso tal-artikolu 741(b) tal-Kap 12 tal-Liġijiet ta' Malta**;

Dahla

2. B'rikors maħluf imressaq fid-**19 ta' Lulju, 2021**, ir-rikorrenti talab lil din il-qorti sabiex l-avukat Pio Valletta *nomine* jiġi ordnat jirreġistra rahan ta' sigurtajiet u sabiex jerġi minn idejha xi dokumenti marbuta ma' trasferimenti ta' azzjonijiet f'kumpannija;
3. Waqt l-ewwel seduta miżmuma fl-**14 ta' Settembru, 2021**, il-qorti *ex officio* qajmet eċċezzjoni dwar il-kompetenza tagħha u stiednet lill-partijiet biex b'nota, li kellha titressaq fi żmien ġimagħtejn, huma jiddikjaraw jekk din il-kawża għandhiex tinstema' mill-Prim'Awla tal-Qorti Ċivili jew mill-Qorti Ċivili (Sezzjoni tal-Kummerċ);
4. Il-konvenut l-avukat Pio Valletta *nomine* ressaq nota fis-**17 ta' Settembru, 2021** u fiha u huwa qal li kien qiegħed iħalli f'idejn din il-qorti dwar kif għandha timxi fuq din

il-kwistjoni. Mill-banda l-oħra, l-attur ma ressaq l-ebda nota fit-terminu mogħti lilu bil-ligi;

5. B'ħarsien mal-verbal tal-14 ta' Settembru, 2021, din il-qorti sejra tissokta biex tagħti d-deċiżjoni tagħha fuq din il-kwistjoni;

Konsiderazzjonijiet

6. Skont l-ewwel **proviso tal-artikolu 741(b) tal-Kap 12 tal-Ligijiet ta' Malta** għandu jkun hemm it-trasferiment tal-proċeduri għal quddiem qorti oħra, jekk il-qorti li quddiemha jkunu nbdew il-proċeduri tqis bħala tajba, eċċezzjoni li l-kawża tkun tressqet quddiem qorti b'oħra. Dejjem skont dan l-artikolu, deċiżjoni bħal din, li biha jiġu trasferiti l-atti tal-kawża għandha ssir permezz ta' digriet li ma jkunx appellabli;
7. F'dan il-każ, l-eċċezzjoni dwar jekk din il-kawża kellhiex issir quddiem il-Qorti Ċivili (Sezzjoni Kummerċjali) minflok quddiem il-Prim'Awla tal-Qorti Ċivili, tqajmet *ex officio* minn din il-qorti waqt is-seduta tal-14 ta' Settembru, 2021;
8. Din l-eċċezzjoni dwar in-nuqqas ta' kompetenza minħabba x-xorta tal-kawża setgħet titqajjem *ex officio* minn din il-qorti skont l-**artikolu 774(b) tal-Kap 12 tal-Ligijiet ta' Malta** (ara *inter alia Marianna sive Manon Calleja et v. Kummissarju tal-Artijiet* deċiża mill-Qorti tal-Appell fil-25 ta' Frar, 2021, **L-Avukat Rachel Loporto Montebello nomine v. Victoria Dingli nomine** deċiża mill-Qorti tal-Appell fis-7 ta' Frar, 2019 u **Vincent Galea v. Anthony Robert Pisani** deċiża mill-Qorti tal-Appell fit-12 ta' Jannar, 2005);
9. Dan meqjus, jissokta jingħad li skont ir-**regola 5A tal-Ordni dwar it-Twaqqif ta' Sezzjonijiet tal-Qrati Ċivili (L.S. 12.19)**,

«Għandhom jiġu assenjati lill-Qorti Ċivili (Sezzjoni tal-Kummerċ) rikorsi li jaqgħu taħt il-kompetenza tal-Qorti Ċivili u li huma relatati ma' materji regolati mill-Att dwar il-Kumpanniji, l-Att dwar il-Kompetizzjoni u kull regolament magħmul taħtu, l-Att dwar l-Affarjiet tal-Konsumatur u kull regolament magħmul taħtu, u l-Att dwar l-Awtorità ta' Malta għall-Kompetizzjoni u għall-Affarjiet tal-Konsumatur.»

10. Fil-każ tallum it-tilwima li hemm pendenti bejn il-partijiet għandha x'taqsam ma' reġistrazzjoni ta' rahan ta' sigurtajiet u ma' dokumenti marbuta ma' trasferimenti ta' azzjonijiet jew ta' obligazzjonijiet f'kumpannija. Dan huma kollha kwistjonijiet li huma regolati mill-**Att dwar il-Kumpanniji (Kap 386 tal-Liġijiet ta' Malta)**, b'mod partikolari mill-**artikoli 118, 119 u 122**;
11. La dan hu hekk, il-qorti li skont ir-**regola 5A tal-Ordni dwar it-Twaqqif ta' Sezzjonijiet tal-Qrati Ċivili (L.S. 12.19)** suppost għandha tisma' u taqta' din it-tilwima mhijiex il-Prim'Awla tal-Qorti Ċivili iżda hija l-Qorti Ċivili (Sezzjoni tal-Kummerċ);

Deċiżjoni

Għaldaqstant għal dawn ir-raġunijiet, bit-tħaddim tal-**ewwel proviso tal-artikolu 741(b) tal-Kap 12 tal-Liġijiet ta' Malta**, din il-qorti qiegħda tiddekreta li hija mhijiex kompetenti li tisma' u taqta' din il-kawża skont ir-**regola 5A tal-Ordni dwar it-Twaqqif ta' Sezzjonijiet tal-Qrati Ċivili (L.S. 12.19)** u għalhekk qiegħda tibgħat l-atti lura lir-reġistratur tal-qrati sabiex huwa jjeŋu f'sieb li din il-kawża tinstema' u tinqata' mill-Qorti Ċivili (Sezzjoni tal-Kummerċ), kif trid il-liġi;

Il-qorti qiegħda tordna wkoll li kopja ta' dan id-digriet għandu jiġi mgħoddi elettronikament lill-avukati Siegfried Borġ Cole u Pio Valletta.

Digriet mogħti illum, nhar it-Tlieta, 26 ta' Ottubru, 2021.

Christian Falzon Scerri
Imħallef

Mary Josephine Musu
Deputat Reġistratur